

L-AĦĦAR KELMA

Ta' P. P. SAYDON

(*Jorbot ma' Settembru 1953, fa'c. 80*)

QABEL ma nibda t-tielet taqsima tat-Testment tiegħi rrid m-żid tagħrifha żghira fuq li ma setgħetx tidhol qabel. Dak li sa ngħid jidhol f'qiegħ il-faċċata 81. Ftit ilu l-Università riedet tagħtini l-grad għoli ta' D.Litt. (Hon.) b'turija ta' għożża tax-xogħol t'egħi tat-traduzzjoni tat-Testment il-Qadim, bħalma ftit snin qabel k'enet tat l-istess għeħ lil Dun Karm, il-poeta kbir Malti. Għeħ għoħi, imma jien deherli li ma għandix nilqa' unuri meta x-xogħol t'egħi għadu mhux mitmum u meta x-xogħol li għamilt s'issa għadu mhux milqugħ u magħruf kemm jisthoqq. Ma rridx ngħid iżjed biex hadd ma jaħseb li rrid nitgħajjar. Kelma wahda ngħid: li kelli qalbi mekula mid-duđa tal-kburija, ma kontx nalis' bħa darbtejn biex ngħid: iwa; imma, bħalma għidt qabel, it-triq ta' haji hi t-triq tax-xogħol, mhux it-triq ta' l-unuri.

U issa wara li wrejt kif jien magħgħun u x'inhuma l-fehmiet tiegħi fuq l-għerf u t-tagħlim, ngħid kif dhalt fil-għied tal-hajja.

Imrawwem għal żmien twil, Malta u' barra minn Malta, b'tagħlim għoli, imkebbes b'hegga kbira għall-għerf, b'moħħi merfugħ lejn id-dija tad-dawl tas-sewwa, b'qalbi miftuma minn kull gibda ta' reghba u kburiya, imwettaq b'rieda li tfarrak iż-żonqor u ddewweb l-azzar, dhalt għall-għieda tal-hajja, bħal gwerrier li jaf żgur li sa jrbah. Imma d-dinja hi mgħammra b'armi oħra. Ridt niġġieled bis-safa ta' qalb, bin-nar ta' rieda żaghżugħa, bis-sewwa tal-haq li gej minn Alla. U tlift. Mhumiex dawn l-armi tad-dinja. Kont bħal haruf li jrid jiġġieled bi snien u għar u rotob ma' dib bi njebu kbar u ebsin.

F's-sena 1924, il-Professor Mons. M. Gonzi, ilum Arcisqof ta' Malta, lahaq Isqof ta' Ghawdex, u jien gejt quddiem biex nilhaq Professur fl-Università floku. Kont għadni kemm temmejt l-istudji tiegħi Ruma fi skola li kienet infetħet ftit snin qabel mill-Papa Piju X għall-istudji ta' l-Iskrittura u li fiha kienu jgħallmu Professuri magħrufin mad-dinja kollha għal għerfhom. Hadd minn dawk l-kienu resqu miegħi ma kien għamel dawk l-istudji, u għalhekk kelli qalbi qawwija li sa nkun magħżul jien. Tqarraqt. Dak iż-żmien ma kien jafni hadd; hbieb ma kellix, u bla hbieb..... Wieħed mill-membri tal-Kunsill li haduni għandu (fuq qalbi, għax deherli li ma kelli nitlob lil hadd) qalli f'wiċċi: "Taf

li l-fien akbar minuek?" U ghax akbar minni, u ghax kien jafu aktar minni, kelu dr'it aktar minni! Xejn ma kienu jghoddu ċ-ċertifikati; xejn ma kienu jiswew l-istudji kbar li kont ghamilt; xejn ma kienet tiswa l-kelma tal-Papa li ftit xhur qabel, u sewwa sew f'April ta' dik is-sena, hareġ ordni li l-Professor ta' l-Iskrittura kelli jkollu l-grad li fl-Iskrittura, u hadd hiefti ma kellu dawn il-grad; l-aqwa li kien akbar u aktar magħruf minni. U, mis-kini, anqas hu ma sar. Ma rridx ngħid l-istorja kolla ta' tletin sena iktar, ghax, għalkemm kull min kien imdabħal fiha l-lum kollha mejta, kull ma ntqal u kull ma sar fil-laqgħat tal-Kunsill ma jistax jixxandar.

Kienet l-ewwel telfa. Imma jekk dak iż-żmien hassejtha bħala telfa kbira, il-lum, wara tletin sena, ngħid: Kull deni hu du b'għid. Il-lum li bdejt nixjieh u f'rasi għandi aktar xagħar abjad mill-i swed, inboss li l-esperjenza ta' l-istudju tiswa wisq aktar mit-tagħlim ta' l-iskola waħdu. L-iskola tiffagħlek f'qalbek iż-żerriegħa tal-għerf; imma biex din iż-żerriegħa tinbet, issir xitla, imbagħad s'għra li tagħti l-frott jinħtieġ iż-żmien u l-hidma. Aktar ma taħdimha, aktar tikber is-sigra tal-għerf u aktar kotran kun il-frott tagħha. Dak iż-żmien iż-żerriegħa kienet inżerghet f'qalbi u nibtet, imma kien jinħtieġilha żmien aktar u hidma akbar biex tikber u ssir sigra bħalma hi l-lum. Il-għerf jinkiseb biż-żmien, mhux bit-tagħlim ta' l-iskola waħdu.

U din it-tagħlim li għallmitni l-esperjenza fethitli għajnejja biex nara f'lema triq nixxi t-tagħlim tagħna l-lum. Minn xi żmien, li hawn dablet id-drawwa li jingħażi Professuri żgħażaġh, xi drab għadhom ma temmewx l-istudji tagħhom fl-Università, jintbagħtu ftit xhur, jew sena sentejn barra biex isiru għorrief. Iż-żgħożija tnissel il-kburija, u x-xitla tistħajjilha sigra li trid tchodha mal-balluta. Il-għerf ma jinkiseb f'sena, anqas f'sentejn; imma biż-żmien u l-hidma, bħalma s-sigra ma tikberx f'jum jew f'jumejn imma biż-żmien u l-hidma. Għalhekk il-lum dik it-telfa ta' tletin sena iktar ma nħossix daqs kemm hassejtha dak iż-żmien.

Ma qatjtx qalbi, għalkemm kelli biex naqtagħha. F'post żgħir bħal Malta t-toroq tal-hajja mhumiex wisq, u jiena triq waħda kelli li malajr infethet u malajr reggħet ingħalqet. Kont bħal wiehed mitfugħ fuq blata f'nofs ta' baħar fejn ma jghaddi l-ebda għifen. Professor żagħżuġh daqs, jew ftit akbar minni, ma kienx sa jitleq postu hieft meta jien inkun xjeft, u għalhekk ma

kien baqali l-ebda tama li nilhaq fejn xtaqt nilhaq u fejn dejjem hdimt biex nilhaq. U din it-telfa tat-tama kienet ghalija l-akbar weggha li minnha ma kelli nistejjer qatt.

Imma ma qtajtq qalbi. B'rieda qawwiya daqs l-oghla igbla bqajt nistudja u nsaqqi u nkabbar dejjem is-sigra ta' gherfi. Ma ridt naf b'xejn aktar. Ghalaqt ghajnejja ghal kull triq ohra tal-hajja, u bqajt b'harsti msammra mat-triq il-maghluga. Min kien izghar minni kien tiela' gmie'u t-tarag tal-hajja; kellu unuri u riesaq dejjem lejn unuri akbar. U jien kont mohbi, minsi minn kulhadd, maghluq bejn erba' hitan u mhaddeb fuq il-kotba. Kien genn? Jista' jkun. Imma jekk kien genn, id-dinja kienet tkun ahjar kieku kellha mgienien aktar. Dik il-habta wiehed li kien sa jaqbad it-triq ta' l-istudju bhali qata' qalbu u qabad it-triq ta' Kappillan, L-Isqof staqsieh il-ghala ma riedx jibqa' fuq l-istudju. Wiegbu: "Biex jigrili bhali Saydon?" Wiehed iehor li kien Professor tieghi Ruma kitibli u qalli: "Ir-rieda qawwiya tieghek tghaggibni." Dan mhux ftahir; dawn huma biss xi tifikriet ta' l-imghoddi.

U f'din il-hajja mohbija fis-skiet ta' l-istudju, minghajr l-ebda xaqq dawl ta' tama, ghaddew seba' snin. Kien is-sajf tas-sena 1931. Min qorob lejn il-hamsin jiftakar x'tahwid kien hawn Malta dak iz-zmien u x'firda kien hawn bejn il-Maltin. Tahwid u firda li, bhall-arja, kienu jidhlu kullimkien, fid-djar, fil-hwienet, fuq ix-xoghlijiet, fl-iskejjel. U hin bla waqt il-Profettur ta' l-Iskrittura jsiefer..... ghal kollox. Kienet sajjetta fil-bnazzi, kif kienu jghidu dari. Id-dalma li kienet tkebbibni fis diebet; it-triq il-maghluga nfethet u d-dawl tat-tama rega' beda jiddi madwari. Dawward wi'ci lejn it-triq li nfethitli bil-hsieb din id-darba li nidhol fiha bla tfixkil. Imma, hwejjeg li ma jitwemmnu, it-tfixkil rega' nqala'. Bhalma ghadni kemm ghidt, Malta dak iz-zmien kienet mifruda b'firda tal-biza'. Ahwa f'dar wahda miggeldin bejniethom, haddiema fuq xoghol wiehed joboghdun 'l xulxin, dawk li l-bierah kienu hbieb il-lum jitghajru; tixwix, tghajjir, tnassis, mibeghda kullimkien. U jien, bla ma kont nahseb, sibt ruhi mkaxkar fil-hama ta' dak it-tahwid. Id-dnub tieghi kienet l-imhabba tieghi ghall-Malti. Dak iz-zmien min kien ihobb il-Malti kien mizmum b'ghadu ta' pajjizu u, minn qatgha ta' nies, tal-Kuisja. Nies ta' din il-qatgha ma stmellux jiffighu t-tajn l-aktar mahmug fuq l-isem imweggha ta' Dun Karm. U bhali Dun

Karm jien kont imżeblah u miżmum minn dik il-qatgħa ta' nies b'għadu..... tal-fehmiet tagħhom.

Din kienet il-qagħda ta' Malta meta jiena rsaqt għat-tieni darba għall-post ta' Professur ta' l-Iskrittura fl-Università. Mhix haġa tal-għaġeb jekk kien hemm min ma rednix. Meta l-kotra tal-membri kienet miegħi, wieħed qam iġħid: "Iva, 'l dak tridu tagħzlu?" Sa hemm ġew kienet daħlet l-arja hażina ta' barra! Issa fost dawk li resqu hadd hliefi ma kellu l-grad, kif irid il-Papa P'ju XI, u għalhekk hadd hliefi ma kellu d-dritt li jkun magħżul. Biex iŋgħid kollox, nġħid ukoll li wieħed biss resaq miegħi għall-post ta' Professur ta' l-Iskrittura, u resaq għax kien imġiegħel, bħalma qalli hu nniġsu. Ma għandniex xi nġħidu, min ma rednix ried li jkun hemm xi haddieħor 'il min jagħzlu floki. Mela kien hemm min ried ifixk'lni. U dak il-fien, li min jaf kemm kien għajjat: "Viva l-Papa!" fil-'meetings', issa tefa' l-ordni tal-Papa wara dahru. Imma habat tajjeb li mhux kulhadd kien għama bħalu. Is-sewwa rebah, u f'Ottubru tas-sena 1931, kont magħżul Professur. Kienet l-ewwel rebħa tiegħi, imma kienet rebħa mirbuħa b'il-ponta tas-sajf, rebħa mirbuħa kontra l-ħażen ta' fehmiet imġhawġa. Irbaħt, meta t-tħeddid tat-telfa kien imdendel fuq rasi u s-sewwa kien għoddu għab għal kollox mis-sema safi ta' Malta.

Xaħar wara li sirt Professur għażluni President tal-Għaqda tal-Malti, imwaqqfa bejn l-istudenti. Il-Malti kien l-akbar għadu tal-Gvern ta' dak iż-żmien, u għaqda tal-Malti bejn studenti żgħażaġh kienet xewka f'għajn il-Gvern u nigġieza f'ġenbejhom. U riedu joqtluha, u fil-ħdax ta' Novembru 1932, ir-Rettur ta' l-Università ta' dak iż-żmien tani l-ordni li l-Għaqda ma tistax iżzomm aktar il-laqgħat tagħha fl-Università. Qamet ġlieda oħra bejn il-ħbieb tal-Malti, immexxijin minni, u l-għedewwa tal-Malti li, għax kellhom is-setgħa f'idejhom, deħriħom li kellhom il-jeđd li jishquha u jeqirduna għal kollox. Tqarrqu. Konna mġħakksin, imma bqajna bajjin; l-Università għalqitilna bwieħha, imma ħafna ħbieb fethulna bwieħhom u laqgħuna ġo darhom biex nagħmlu l-laqgħat tagħna ta' kull xaħar. Iġġelidna, żammejna shiħ u fl-aħħar irbaħna, u f'Novembru tas-sena 1933, ergajna dħalna l-Università. Min irid jaqra l-istorja kollha jsibha f'"Leħen il-Malti" tas-sinj 1932 u 1933.

(Għad baqa')